

AZƏRBAYCAN MİLLİ MƏTBUATI

150



Pedaqoji fikir tariximizdə görkəmli maarifçi-pedaqoq, azərbaycanlı müəllimlərin ilk qurultayının təşkilatçısı və rəhbərlərindən biri olan Həsən bəy Zərdabi ictimai-mədəni fikir salnaməmizdə özünəməxsus yer tutur. Milli Mətbuatımızın 150 illiyi ərəfəsində H.B.Zərdabinin həyatı və çoxşaxəli fəaliyyəti ilə bir daha tanışlıq sübut edir ki, ona milli şüurun oyanmasında öz titanik fəaliyyəti ilə tarixi xidmətlər göstərmək şərəfi nəsis olub. Bunlardan biri heç şübhəsiz ki, qəzet nəşr etmək idi. Böyük maarifpərvərin 1875–ci ildə əsasını qoyduğu “Əkinçi” xalqı oyadan, maarifləndirən, cəmiyyətin inkişafına əngəl olan amilləri tənqid edən, xalqın ziyahlarını millətin dərdlərindən və öz ana dilində yazmağa ruhlandıran yeni maarifçilər nəslinin formalaşmasında əvəzsiz rol oynayıb. H.B.Zərdabinin mühərrirlik fəaliyyəti, pedaqoji sahədə gördüyü işlər, ictimai xidmətləri bu gün də xüsusi dəyər kəsb edir. “Əkinçi” qəzeti son 150 ildə ölkəmizdə maarifçilik, pedaqoji fikrin inkişafında əvəzsiz xidmətlər göstərib, pedaqoji mətbuatın formalaşmasına, inkişafına və bu gün də yaşamasına böyük vəsilə olub.



Pedaqoji mətbuatın güzgüsü

“Azərbaycan müəllimi”nin tarixi Azərbaycan təhsilinin inkişaf tarixidir. Qəzet fəaliyyət göstərdiyi bütün illərdə təhsilimizin salnaməsinə çevrilib, dövlətin təhsil siyasətinin həyata keçirilməsində yaxından iştirak edib.

Təhsilin bütün sahələrində görülmüş işlər, təhsillə bağlı qəbul olunmuş dövlət və hökumət qərarları, onların yerinə yetirilməsi vəziyyəti qəzet səhifələrində öz dolğun əksini tapıb. Qəzet öz səhifələrində ölkənin tanınmış təhsil xadimləri, alim və mütəxəssislərin çıxışlarına, müxtəlif problemlərlə bağlı yazılara geniş yer ayırıb, Azərbaycan təhsili və ədəbiyyatının bir sıra tanınmış nümayəndələrinin ilk qələm təcrübələri bu mətbu orqanında dərc olunub.

“Azərbaycan müəllimi” ölkənin ictimai-siyasi həyatına da biganə qalmayıb, ən mühüm hadisələrin işıqlandırılmasında fəallıq göstərüb. Dünya ölkələrində təhsilin mövcud durumu, inkişaf istiqamətləri qəzetin daim diqqətində olub, bu sahədə müntəzəm yazılar dərc edilib.

Ölkəmizdə pedaqoji mətbuatın gözəl nümunələrini yaşadan “Azərbaycan müəllimi” qəzetinin ən şərəfli dövrünü, şübhəsiz, Ümummilli Lider Heydər Əliyevin 1969-cu ilin iyulundan bəri Azərbaycanda hakimiyyətdə olduğu dövr təşkil edir. Cəmiyyət həyatında mətbuatın roluna böyük önəm verən Ulu Öndər hakimiyyətdə olduğu bütün illər ərzində digər mətbuat orqanları kimi “Azərbaycan müəllimi” qəzetinə də böyük diqqət və qayğı göstərmişdir.

“Azərbaycan müəllimi”nin 60 illik yubileyində Ulu Öndərin ünvanladığı təbrik məktubu məhz bu diqqət və qayğının, qəzetimizin fəaliyyətinə verdiyi yüksək dəyərini təzahürüdür: “Azərbaycan müəllimi” qəzeti respublikamızın mətbuat tarixinə şərəfli yaradıcılıq yolu keçmiş, pedaqoji ənənələrin inkişafında silinməz izlər buraxmış, özünəməxsus dəst-xətti ilə seçilən nəşrlərdən biri kimi daxil olmuşdur. Azərbaycanda pedaqoji mühitin formalaşmasında, müəllim kadrların elmi-metodiki səviyyəsinin yüksəldilməsində bu qəzetin mühüm xidmətləri vardır.

“Azərbaycan müəllimi” yalnız sahə qəzeti olmaqla kifayətlənməmiş, respublika həyatında baş verən ictimai-siyasi hadisələrə də nüfuz etmişdir. Qəzet respublikamızda jurnalistika sənətinin inkişafı işində əhəmiyyətli rol oynamışdır. “Azərbaycan müəllimi” qəzeti bu gün də öz ənənələrinə sadıq qalaraq, pedaqoji maarif istiqamətində fəaliyyətini davam etdirir.”

Ulu Öndərin tövsiyələri uzun illərdir ki, 90 yaşlı qəzetin əsas fəaliyyət istiqamətlərini müəyyənləşdirir.

Ümummilli Lider Heydər Əliyevin bütün sahələrdə olduğu kimi mətbuatla bağlı yeritdiyi siyasəti də uğurla davam etdirən ölkə Prezidenti cənab İlham Əliyev qəzetimizin 70 illik yubileyində “Azərbaycan müəllimi”nin kollektivinə ünvanladığı təbrik məktubunda onun ölkəmizdə təhsilin inkişafına verdiyi töhfəsini yüksək qiymətləndirib, təhsil məsələləri üzrə ixtisaslaşmış jurnalistlərin formalaşmasında aparıcı rol oynadığını bildirib.

“Azərbaycan müəllimi” bu gün cəmiyyətdə elmiliyi, milli-mənəvi dəyərlərə sadıqlıyı, milli təhsil quruculuğunun təbliğində operativliyi, obyektivliyi, dəqiqliyi və peşəkarlığı ilə çağdaş pedaqoji mühitimizin güzgüsüdür və ölkəmizin müasir inkişaf tarixində özünəməxsus missiya daşıyır.

Qalib Azərbaycanın İkinci Qarabağ müharibəsində Şanlı Zəfəri “Azərbaycan müəllimi”nin səhifələrində məzmunlu məqalə və reportajlarla yadda qalıb. Qəzet torpaqlarımızın düşmən işğalından azad olunması və ərazi bütövlüyümüzün bərpası, Böyük Zəfərlə nəticələnmiş 44 günlük Vətən müharibəsində sinfini ön cəbhəyə – döyüş səngərinə dəyişmiş qəhrəman müəllimlərimizin şücaətindən bəhs edən silsilə yazıları ilə ictimaiyyətin rəğbətini qazanıb.

“Azərbaycan müəllimi” qəzetinin səhifələrində gənclərin Ulu Öndər Heydər Əliyevin zəngin və mənalı həyat yolu, çoxşaxəli fəaliyyəti nümunəsində tərbiyə edilməsi, onun siyasi irsinin öyrənilməsi zəminində gənc nəslin həyata hazırlanması, ölkə Prezidenti İlham Əliyevin rəhbərliyi ilə Azərbaycan təhsilinin infrastrukturunu və məzmununu sahəsində baş verən köklü dəyişikliklər, Azərbaycan Respublikasının Birinci vitse-prezidenti, Heydər Əliyev Fondunun prezidenti Mehriban xanım Əliyevanın təhsilə göstərdiyi misilsiz qayğı, fondun dəstəyi ilə reallaşdırılan müvafiq layihələr haqqında mütəmadi olaraq analitik yazılar verilir. Qəzet cəmiyyətdə müəllim nüfuzunun, sosial rifahının yüksəldilməsi, məktəblərin və müəllimlərin fəaliyyətinin işıqlandırılmasında xeyli uğurlara imza atıb, əsl ziyahların, peşəkar müəllimlərin, elm və təhsil fədalələrinin tribunasına çevrilib. Qəzetin hazırda uğurla fəaliyyət göstərən internet saytı oxucu auditoriyasının daha da genişlənməsinə, pedaqoji maarifçilik işinin səmərəliliyinin artırılmasına müsbət təsir göstərir.

Böyük ictimai xadim, maarifçi, mütəfəkkir şəxsiyyət Həsən bəy Zərdabi “maarifdən, elmdən məhrum olan xalq işıqdan məhrumdur” deyirdi. Onun yandırdığı maarif məşəlini bu gün pedaqoji mətbuatımızın sütununu təşkil edən “Azərbaycan müəllimi” şərəf və qürurla davam etdirir.